

## وفاقی محتسب سیکرٹریٹ، ہیڈ آفس، اسلام آباد

### Press Release

## وفاقی محتسب کے فیصلوں پر عملدرآمد نہ کرنے والوں کو شوکانوٹس دیں گے عملدرآمد کی اہمیت، فیصلے سے بھی کہیں زیادہ ہے۔ اعجاز احمد قریشی

اسلام آباد ( ) وفاقی محتسب اعجاز احمد قریشی نے کہا ہے کہ وفاقی محتسب کے فیصلوں پر عملدرآمد نہ کرنے والوں کو جہاں ضروری ہو شوکانوٹس بھی دیں گے۔ انہوں نے کہا کہ فیصلوں کی اپنی اہمیت ہوتی ہے لیکن فیصلوں پر عملدرآمد اس سے بھی اہم ہے۔ فیصلے پر عملدرآمد نہ ہو تو وہ اپنی اہمیت کھودیتا ہے۔ جب تک فیصلے پر عملدرآمد نہ ہو انصاف کا عمل مکمل نہیں ہوتا۔ وہ گزشتہ روز وفاقی محتسب کے فیصلوں پر عملدرآمد کا جائزہ لینے کے لئے ایک اجلاس کی صدارت کر رہے تھے۔ وفاقی محتسب سیکرٹریٹ کے عملدرآمد ونگ کے سربراہ ایڈیشنل سیکرٹری حمیر کریم نے عملدرآمد کی صورتحال کے بارے میں بریفنگ دیتے ہوئے بتایا کہ جنوری سے اپریل 2022ء کے دوران 9228 شکایات کے فیصلوں پر عملدرآمد کرایا جا چکا ہے۔ وفاقی محتسب نے عملدرآمد ونگ کی کارکردگی پر اظہار اطمینان کرتے ہوئے ہدایت کی ہے کہ فیصلوں پر عملدرآمد کو یقینی بنانے کے لئے اپنی کوششیں مزید تیز کر دیں اور اگر کسی کو شوکانوٹس دینے کی ضرورت محسوس ہو تو اس سے بھی گریز نہ کریں۔ انہوں نے کہا کہ سرکاری دفاتر سے ریٹائر ہونے والے اہلکاروں اور ای او بی آئی کی طرف سے غریب ورکروں، مزدوروں کو پنشن دلوانے کے معاملات پر خصوصی توجہ دی جائے کہ معمولی پنشن کے لئے انہیں کئی رکاوٹوں کا سامنا کرنا پڑتا ہے۔ اسی طرح پوسٹل لائف انشورنس کے کیسز بھی خصوصی توجہ کا ہدف ہونے چاہئیں تاکہ عام آدمی کو جلد اور فوری انصاف مل سکے۔ وفاقی محتسب نے کہا کہ نئے متعارف کرائے گئے طریق کار کے مطابق عملدرآمد کے عمل کی نگرانی وہ خود کریں گے اور جب تک شکایت کنندہ مطمئن نہ ہوگا تب تک کیس کو بند (Close) نہیں کیا جائے گا۔